

[23rd November 1963]

சிமென்ட் தொழிற்சாலை (வடாற்காடு மாவட்டம்)

* 555 கேள்வி.—புலவர் கா. கோவிந்தன் : கனம் கைத்தொழில் அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

வடாற்காடு மாவட்டத்தின் தேவைகளை மட்டும் பூர்த்தி செய்யும்படியான சிறிய அளவில் ஒரு சிமென்ட் தொழிற்சாலை அம்மாவட்டத்தில் நிறுவ உத்தேசமுண்டா?

கனம் திரு. ஆர். வெங்கட்டராமன் : அத்தகைய உத்தேசம் இல்லை.

புலவர் கா. கோவிந்தன் : மாவட்டங்களுடைய தேவையை பூர்த்தி செய்வதற்காக, ஆங்காங்கு பரவலாக சிறிய அளவிலே கிடைக்கும் கற்களை ஒன்றாகச் சேர்த்து, சிறிய அளவிலே சிமென்ட்டுத் தொழிற்சாலை அமைக்கக்கூடிய எண்ணம் அரசாங்கத்திற்கு இருக்கிறதா? அப்படிப்பட்ட ஆராய்ச்சி அரசாங்கத்தினிடம் இருக்கிறதா என்பதை அறிய விரும்புகிறேன்.

கனம் திரு. ஆர். வெங்கட்டராமன் : கனம் அங்கத்தினர்கள் கேள்வி போடுகின்ற முறையிலே சர்க்காரிடம் அந்த யோசனை இருக்கிறதா என்று பொருள்பட கேள்வி போடுகிறார்கள், அதற்கு நாங்கள் இல்லை என்று சொல்லுகிறோம். இதை எல்லா கேள்விகளிலும் நான் பார்க்கிறேன், இது சம்பந்தமாக வேறு யாராவது தனியார் துறையில் முயற்சி செய்கிறார்களா என்று கேள்வி போட்டால், சர்க்காருக்கு உத்தேசம் உண்டா என்று கேட்காமல், வேறு எந்தவிதமான முயற்சியும் இருக்கிறதா என்று கேட்டால், இன்னும் அதைப்பற்றி விவரமாக பதில் கொடுக்க முடியும்.

சிறு சிமென்ட்டு தொழிற்சாலைகள் வைக்கவேண்டுமென்ற பரிசீலனை சர்க்காரில் நடந்துகொண்டிருக்கிறது. இதைப்பற்றி இரண்டு விதமான கருத்துக்கள் இருக்கின்றன. ஒன்று இது கட்டுப்படியாகாது என்ற கருத்து, மற்றொன்று இதைச் செய்ய முடியும் என்ற கருத்து. சமீபத்தில் நிபுணர்கள் என்னிடம் கலந்து பேசியபோழுது, இது சத்தியமாகும், கட்டுப்படியாகும் என்று அவர்கள் கூறியிருக்கிறார்கள். சர்க்கார் அந்தவிதமான சிறு சிமென்ட்டு தொழிற்சாலைகள், 15 டன், 20 டன் உற்பத்தி செய்யக்கூடிய தொழிற்சாலைகள் அமைப்பது கட்டுப்படியாகுமா, சாத்தியமாகுமா என்பதைப் பரிசீலனை செய்து, வேண்டிய உதவி செய்யும். தனியார் துறையில் யாராவது முயற்சி எடுத்துக் கொண்டால், அதற்கு உதவிகள் செய்து கொடுப்பதற்குத் தயாராக இருக்கிறோம்.

பக்கிங்காம் கர்னாடிக் ஆலை

* 556 கேள்வி.—திரு. எம். எஸ். மணி : கனம் முதல் அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) சென்னை பக்கிங்காம் அண்டு கர்னாடிக் மில்ஸில் சிக்கனச் சீரமைப்பின் காரணமாக வேலையிலிருந்து விலக்கப் பட்டவர்கள் எத்தனை பேர்?